

## **Santa Tereza Margerita Redi**

*tal-Qalb ta' Ġesù*



Anna Marija Redi twieldet f'Arezzo fil-15 ta' Lulju 1747 minn waħda mill-aħjar familji ta' dik tal-Belt. Anna Marija kienet mgħammadha fis-16 ta' Lulju, Festa tal-Madonna tal-Karmnu. Anna Marija kienet it-tieni wild minn tlettax. Ommha kellha tnax-il wild f'erbatx-il sena. L-aħħar tnejn ikunu tewmin li mietu wara ffit ġimgħat. Tliet ulied oħra wkoll mietu meta kienu għadhom żgħar ħafna. Wara sitt snin kellhom tifla li semmewha Tereza, l-isem li Anna Marija kellha tagħzel meta tidhol fl-Ordni Karmelitan.

Kulhadd kien jirrispetta lill-familja Redi, u hadd qatt ma sab x'għid fuqhom jew kontra tagħhom. Anna

Marija minn ċkunita wriet ġibda kbira lejn it-tjubija. Ta' sitt snin kienet sikwit tistaqsi: "Għiduli, min hu Alla u xi irrid nagħmel biex ngħogbu?".

Il-ġenituri ta' Anna Marija, Nazju u Camille kienu nies serji ħafna. It-talb fil-familja u l-quddiesa ta' kuljum kienu parti integrali mill-ħajja tagħhom. Kif kienet id-drawwa ta' dawk iż-żminijiet fost il-familji nobbli, Anna Marija giet magħluqa fil-Monasteru tal-Benedittini ta' Santa Appolonja, f'Firenze, biex hemm titgħallem l-iskola u dak kollu li kien meħtieġ għall-ħajja. Imma Anna aktar minn tagħlim ieħor kienet issib il-pjaċir tagħha, fit-talb u fil-qima lejn il-Qalb ta' Ġesù. Wara li qrat il-ħajja ta' Santa Margerita Marija Alacoque, fiha kibret ħafna d-devozzjoni lejn il-Qalb Imqaddsa ta' Ġesù.

Sakemm damet mas-sorijiet Benedittini trawmet ħafna fil-ħajja tal-liturġija. Barra minn hekk, missierha, Nazju Redi, li kien imur iżurha ta' spiss kien jagħtiha ħafna pariri siewja għat-talb u t-tjubija.

Meta għalqet is-sittax-il sena, reġgħet ingħaqdet mal-familja tagħha f'Arezzo. Imma qalbha baqgħet fil-Monasteru. Xejn mill-ħajja tad-dinja ma kien jogħgobha, ħsiebha biss li togħgob 'l Alla. Malajr għalhekk għamlet il-ħsieb li tidhol soru Karmelitana. Il-ġenituri tagħha ma ħassrulhiex, anzi għenuha kemm setgħu. B'hekk sena wara Anna Marija reġgħet qabdet it-triq ta' Firenze. Ta' 19-il sena, fl-1 ta' Settembru 1764 daħlet fil-Monasteru ta' Santa Marija degli Angeli ta' Firenze. Hija għamlet il-professjoni religjuża fit-12 ta' Marzu 1766. Meta haddet il-lisba Karmelitana bdiet tissejjaħ bl-isem ta' suor Tereza Margerita tal-Qalb ta' Ġesù.

Damet ħames snin soru; ħames snin li għaliha kienu ġenna ta' l-art. Alla bagħtilha lil Patri Fonz ta' San Lwiġi Gonzaga bħala direttur spiritwali tagħha li għaraf imexxiha 'l quddiem fit-triq tal-qdusija.

Kif jagħti xhieda l-istess Patri Fonz, Santa Tereza Margerita tal-Qalb ta' Ġesù kienet taħseb bla heda fl-imħabba ta' Alla lejna l-bnedmin u kif inhu dmir tagħna li nħobbuh. Għal din il-qaddisa l-istess xbieha ta' l-imħabba ta' Alla lejna kienet imfissra fil-Qalb ta' Ġesù li fih jingabru l-ħsibijiet kollha tal-imħabba tal-Bniedem-Alla lejn il-bnedmin. Swor Tereza Margerita meta darba kienet qed taqra l-brevjar fil-kor, nhar l-Għid il-Ħamsin tal-1767, waqgħu taħt għajnejha l-kliem ta' San Ġwann l-Evangeliista: "Alla huwa mħabba". Ma setgħetx tkompli taqra aktar, daqskemm ħassitha milquta minn dak il-kliem. Għarfet kif Alla huwa mħabba fih innifsu, u kulma jagħmel huwa mħabba u mmexxi fl-istess ħin mill-imħabba. U dawn il-ħsibijiet tant kienu jimlewlha qalbha bil-ħegġa li darba waslet biex kitbet b'demmha stess li kulma tagħmel trid tagħmlu għall-imħabba ta' Alla.

Il-ħajja ta' Santa Tereza Margerita tal-Qalb ta' Ġesù ntemmet ħesrem. Minħabba nuqqas ta' kura meħtieġa, kellha peritonite u fis-7 ta' Marzu 1770, ħasditilha ħajjitha meta kien għad għandha biss tnejn u għoxrin sena. Imma f'dan iż-żmien qasir, kif tgħid l-Iskrittura, hi għexet ħafna, għax għalkemm f'ħajja qasira hi dejjem wettqet f'kollox ir-rieda ta' Alla u waslet fi qdusija għolja ferm.

Kif mietet mill-ġisem tagħha bdiet toħroġ riħa tfuħ ta' fjuri. Hija tinsab midfuna fil-Monasteru tal-Sorijiet Karmelitani Skalzi fil-Belt ta' Firenze. Dan il-kunvent kien il-Villa tal-familja Redi.

Ta' Santa Tereza Margerita tal-Qalb ta' Ġesù ftit għandna kitbiet: xi ftit ittri, diversi biljetti li kienet tikteb għas-sorijiet bi ħsibijiet reliġjużi ħalli tqawwihom fil-fidi u xi ftit ħsibijiet għall-eżerċizzi tas-sena 1768. Mill-ittri nafu li hi wkoll kellha xi waqtiet li kienu diffiċli fil-ħajja tagħha bħal meta kitbet: "Meta nsib ruħi f'dan l-istat ta' bruda spiritwali, fi kwalunkwe waqt nagħmel xi nuqqas", "Jien nagħmel ħafna proponimenti, imma jien dejjem l-istess". Hija kienet tgħid b'dan lis-superjura u titloba biex tkun ttrattata b'ebusija.

Il-Papa Piju XI għamilha Beata fl-1929 u ħames snin wara, fid-19 ta' Marzu 1934 għollieha għall-glorja ta' l-artali bħala qaddisa. It-tifkira tagħha fl-Ordni Karmelitan issir fl-1 ta' Settembru.

[www.fleurdelysparish.com](http://www.fleurdelysparish.com)

Find us on 

[fleurdelysmalta.parish](http://fleurdelysmalta.parish)